

૪૪. લાખ લાખ વાર જિનરાજનાં વધામણાં

લાખ લાખ વાર ગુરુરાજનાં વધામણાં,
અંતરિયું હર્ષે ઊભરાય, આજ મારે ગુરુવર પધારિયા. ૧.

મોતીનો થાળ ભરી ગુરુને વધાવીએ,
માણેક-મોતીના સ્વસ્તિક રચાવીએ;
આનંદથી લઈએ વધાઈ, આજ મારે ગુરુવર પધારિયા. ૨.

ગુરુવર-પ્રતાપથી જિનવર નિહાળિયા,
દર્શનથી દિલડાં અમ હરખાઈયાં;
આનંદ ઉરમાં ન માય, આજ મારે મંગળ વધામણાં. ૩.

સૌરાષ્ટ્રદેશમાં તોરણ બંધાયાં,
જિનેશ્વરદેવનાં મંદિર સ્થપાયાં;
જિનવરપ્રતિષ્ઠા થાય, આજ મારે મંગળ વધામણાં. ૪.

મુક્તિનાં દ્વાર ગુરુરાજે ઉઘાડિયાં,
જિનવરવૃંદોનાં સ્થાપન કરાવિયાં;

—ચૈતન્યધર્મના પંથ પ્રકાશિયા,
 ધર્મવૃક્ષ-રોપણહાર, આજ મારે મંગળ વધામણાં. ૫.
 શ્રી ગુરુદેવના પુનિત પ્રતાપે,
 વીતરાગી ધર્મના ફાલ રૂડા ફાલે;
 નિત નિત વૃદ્ધિ થાય, આજ મારે મંગળ વધામણાં. ૬.
 સ્વર્ણપુરે સુવર્ણ ગુરુવર પધારિયા,
 સ્વર્ણમય ભૂમિના રંગો રંગાઈયા;
 સુવર્ણ દેશ્યો દેખાય, આજ મારે મંગળ વધામણાં. ૭.
 શોભા બની સુવર્ણની સુવર્ણમય,
 જીવન અમારાં બન્યાં સુવર્ણમય;
 સુવર્ણ ચરણોની સેવ, આજ મારે મંગળ વધામણાં. ૮.
 સુવર્ણપુરે ગુરુ અમૃત વરસાવતા,
 સુવર્ણબાગનાં કમળો ખીલવતા;
 અદ્ભુત વાણીના નાદ નિત્ય ગાજતા;
 ગુરુવાણી-મહિમા અપાર, આજ મારે મંગળ વધામણાં. ૯.
 સેવક-આંગણિયે ગુરુજી પધારિયા,
 શાં શાં કરું ગુરુરાજનાં વધામણાં;
 રોમ રોમ હર્ષ ઊભરાય, આજ મારે ગુરુવર પધારિયા. ૧૦.
 કરુણાનિધાન શ્રી સદ્ગુરુદેવા,
 નિશાદિન ચાહું તુજ દર્શન મેવા;
 —ભવભવ તાહરી ચાહું હું સેવા;
 કેવળલક્ષ્મી પમાય, આજ મારે ગુરુવર પધારિયા. ૧૧.
 મીઠાં મીઠાં ગીત ગુરુજીનાં ગજાવીએ,
 સેવા-ભક્તિની ધૂન મયાવીએ;
 ચરણોમાં રહીએ સદાય, આજ મારે ગુરુવર પધારિયા. ૧૨.